

مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۸/۰۱/۲۵

آصف بهاند

د ننگيال «يو باد يو منصور»

او زما ورک يادداشتونه



يو باد رالگيدلی ماله خانه سره وړي
د زړه اس مي له باره، له ارماته سره وړي

د شپو پر اوبن يو غل دی زموږ کلي ته راغلی
گلونه او باغونه، له باغوانه سره وړي

نه پوهیږم چې ولې مې دا څو ورځې اسحق ننگيال خوږ، خوږ پر زړه وریږي او نوستالژیک یادونه یې داسې رانه چاپېر دي چې د سترگو په رپ کې مې له ډنمارک نه ماسکو او بیا کابل ته بیایي او بیرته مې ډنمارک ته راوړي. ده کړي او ما کړي مې داسې یادېږي، لکه یوه شیبه مخکې مې چې ورسره لیدلي وي، یوه شیبه مخکې مې ورته ویلي وي او یوه شیبه مخکې مې ورنه اوریدلي وي.

ورومې خپل آرشیف پرانست، په لټولو مې پیل وکړ، یوازې د استاد بریالي باجوړي یو څو **کرښې** په مخه راغلي چې په فیسبوک پاڼه کې یې خپرې کړې وې او یو مې هم د «سیندونه هم مري» بریښنايي کاپي ومونده، نور هېڅ. تنده مې ماته نه شوه، خپل واره کاغذي کتابتون ته ودرېدم چې د «سیندونه هم مري» چاپي بڼه مې تر سترگو شوه. را وامي خیسته، که گورم څه زیر بخونې پانې په کې ایښې وې، خلاصې مې کړې چې له خپلو ورکو یادداشتونو

د پاڼو شمېره: له 1 تر 4

افغان جرمن آنلاين په درنښت تاسو همکارۍ ته راټولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکني د لیکنيزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په خیر و لولئ

سره مخ شوم. دا هغه يادداشتونه و چې ما په ماسکو د دې له پاره ليکلي وو چې غوښتل مي د ننگيال د لومړي تلين په پار څه خپاره کړم، خو...

زه نه غواړم پر دې ياداشتونو نوي کتنه وکړم، کتب مټ به يې دلته خپاره کړم او ورسره هغه څو خاطرې چې څنگه مي د ده لومړنۍ شعري ټولگه وليده او څنگه عملاً له ننگيال سره مخامخ شوم او...

ما تر اوسه پورې د ننگيال په باب يوازې يوه مقاله خپره کړې ده چې اوس يې پرته سرليک نه، بل څه نه شته راسره. زه په ماسکو کې د يو لوي فزيکي او رواني فشار تر پيښې لاندې وم چې د ده د مرگ خبر راغی او په ډيرې خواشيني سره فاروق فردا را ته په تيليفون کې وويل:

«ننگيال هم ولاړ او ته به...»

ما هغه وخت د ده د ناڅاپي مړينې په پار د «او نور اسحق بزغلي نه راوري» تر سرليک لاندې يوه مقاله وليکله چې په هماغه وخت کې په ماسکو کې خپره شوه. هلته ما ليکلي وو چې:

د ژمي په يوه ساره ماخوستن کې، په پلرني کور کې په توده صندلي کې ناست وم، څه شی مي لوستل چې لطيف لالا پر صندلي يوه دوسيه کېښوده او را ته وې ويل چې:

«دغه پرېرده، يو ځلي دا له نظره تير کړه!»

دوسيه مي چې پرانستله، په لومړۍ پاڼه يې ليکلي وو:

«سپيره ډاگونه او غورږدلي بزغلي»

څو پاڼې مي چې ولوستې، په ريښتيا يې کوم بزلي او کوم پسرلي ته ور وستم او د شعر د نويو ترکيبونو او انځورونو په يو بڼ کې يې ودرولم. لالا نه مي پوښتنه وکړه چې دا بناغلي څوک دی، هغه راته وويل چې څوک يې څه کوي شعر يې څنگه دی؟ ما ويل عالي.

مياشت يې را نه هيره ده خو کال ۱۳۶۵ و چې په کابل پوهنتون کې د راحت زاخيلي سيمينار جوړ شوی. تفريح مهال د ودانۍ نه د باندې استاد صديق روهي يوه ولاړ جگ ډنگر ځوان ته لاس ونيو راته کول يې چې: بهاند صاحب دا اسحاق ننگيال نوميری. ما سمدلاسه ورته وويل: ښه ده چې مخامخ مي وليدي، په شعر کې مي ليدلی وي، ډير خوشاله يم چې مخامخ سره معرفي شوو.

بيا نو گوره چې په څومره مشاعرو او سيمينارونو کې مو سره وليدل، خو هرځلي به دی هماغه يو ټيپ، يو کرکتر: خوله له خندا ډکه او اکتيف.

بيا نو بادونه او رنگونه په گډه سره راغلل او ټولنه يې داسې سره گډه وډه کړه چې له هيڅ شي سره يې سرې تشبیه کولای نه شي. مور هم له بادونو او رنگونو نه د خلاصون په خاطر، په تيښته شوو او:

«زه چيرته لري په پردې وطن کې

ستا د يادو د اور خليل يم

خو گلزار کې سوځم.»

په نوي ټولنه او نوي چاپيريال کې داسې ونښتم لکه جولا چې خپل ښکار په تارونو کې را گير کړي. په همدې گير پاتې کيدو کې مو لاس پېښې ښورول چې د ننگيال د مرگ خبر تر ماسکو پورې را ورسيد. ننگيال د خپلې شاعرۍ وروستۍ بيلگې ته «يو باد يو منصور» سرليک ټاکلی و. وروسته له مرگ نه يې په ماسکو کې هم خپور شو.

په هغه اخبار کې چې دا شعر چاپ شوی و، دا اخبار په لاس د ميترو په سورلی کور ته روان وم. په لاره کې مي ميترو بدله کړه، بلې ميترو ته ولاړ وم. ما اخبار مخ ته نيولی و او د ننگيال د زړه وروستۍ خبره مي د زړه په وینو او د سترگو په اوښکو پرېوله چې ميترو په چټکتيا راغله. «يو باد يو منصور» او زما اوښکو، زما لاسونه دومره را سست کړي وو چې د ميترو باد اخبار رانه وتښتاوه او ښکته يې د ميترو کرښې ته وغورزاوه او ما داسې وانگيرله چې همدا اوس مي لکه دا اخبار، ننگيال له لاسه ووت:

يو باد يو منصور

يو باد راگيدلی ماله خانه سره وري
د زره اس مي له باره، له ارمانه سره وري

د شپو پر اوبښ يو غل دی زموږ کلي ته راغلی
گلونه او باغونه، له باغوانه سره وري

يو پل وم چيرته لري ستا پر لاره زرغون شوی
يو لوت مي اوس له باد و له بارانه سره وري

يو څوک دی ستا د لاس شراب يي ټول راځني وځنبل
دا سره کيږدی د خوب مي له توپانه سره وري

زموږه يي په سترگو کي د شپو دورې شيندلي
دا لوی کاروان مو ځکه له څاروانه سره وري

ناري د انالحق يي ورته وچي کړي پر ژبي
منصور وطن مي دار ته له ايمانه سره وري

د اسحق ننگيال د لومړي تلين له پاره چې ما څه يادداشتونه ليکلي وو، د ماسکو په «هره مياشت کډه بار» کې رانه ورک شوي وو، وروسته له کلونو اوس په لاس راغلل. لکه څنگه چې مخکې مي هم وويل، زه د هغه وخت ليکلو ياداشتونو کې لاس نه وهم، کتب منب يي خپروم:

– د سيندونو د شنيليو شاعر نه مري.

– او دا دی مور د دردونو او غمونو نسل يو. مور دا غرونه، غرونه غمونه په چا وچلوو. مور بايد د زره پر واره کورگي باندې، د غرونو په څير درانه غمونه وزغمو. دا دي د ننگيال وپر يو کلن شو، خو زه يي داسې انگيرم چې پرون فردا په تيليفون کې را ته وويل: «ننگيال هم ولاړ او ته به...»

– ننگيال په داسې چاپيريال کې شعر وايي چې ده ته د خپل کلي چنارونه دار شوي دي.

– او دا دی پوره شل ورځي واوښتي چې د اسحق ځنازه، د دويم ځل له پاره پر اوږو گرځوم، د ده د سيندونو ځنازه، او د ده د بهارونو ځنازه، د ده د گودرونو ځنازه او د ده د درمندنو ځنازه؛ خو په دې ځنازه کې د ننگيال د ژوند د ورا گردونه هم وينم، د ده د شعر زلميان وينم چې تلپاتې نڅا کوي.

– دی ځوانيمرگ د خپل ټپي وطن، وچو گودرونو، پرې ونو او... په وير کې، له خپل وچ کلک او زير زبيني وجود نه؛ نه ايساريدونکي آهونه را ايستل او «يو باد يو منصور» يي وروستی آه دی.

– د ننگيال هديره، د ده په شعرونو کې ده؛ دی په خپلو شعرونو کې خښ دی.

– د ننگيال سپيڅلي موسکا، خدا يي د شونډو په څنگ کې کنگل کيده.

– ننگيال د غمونو او دردونو په کنډواله کې هغه راشين شوی گل دی چې اوسنی پښتو شاعري پرې وياړي. ننگيال خپل هر شعر د زره په وينو خړوب کړی دی.

– د ننگيال شاعري زموږ پر اولس د ټپل شوي غميزې په تور څادر کې په خاپوړو شوي، د نادودو د زهرجنو پيالو په ځنبلو زلمی شوي او د ناروا په سوزنده اور کې پخه شوي او بيا پښتو ژبي ته ډالی شوي ده؛ خو افسوس چې دغه ډالی ډير ژر له پښتو ژبي او پښتنو نه بيرته واخستل شوه او د مرگ تر ستوني تيره شوه.

– د ننگيال شاعري که په دريو برخو وویشو، په دې ډول به وي:

۱- د تنکيو بزغليو دور (په دې دور کې شعارونه تر شعرونو ډير دي)،

۲- د سپيرو داگونو شنه كيدل (له شعاريت نه شعريت نږدې كېدل)،

۳- د فصلونو پخيدل او ټولول (د ۱۳۷۱ له ثور نه تر پايه پورې)،


– د ننگيال د شاعرۍ د دريمې دورې د شعرونو په لوستلو سره د ټوپكيانو ټولې هغه نادودې، ناکردې، تيري او ظلمونه، وړانې او کنډوالي، بي لاسو او بي پينو انسانان، سوځيدلي او ټپي ودانې، گدايي ته اوږده لاسونه، سو تغذي انسانان او... د لوستونکو سترگو ته په ژوندۍ بڼه درول کيږي او پر خلکو او وطن باندې روانې نادودې، د هغو اورو د لمبو په آيينه کې گورو چې د اسحق بدن، د اسحق روح او روان او د ننگيال اولس او وطن په کې سوزيدلی دی.

– ننگيال د غميزو په زړه کې ژوند وکړ او د همدغو غميزو په زړه کې ومړ.

– ننگيال د ټولو ويرونو او نادودو ليدونکی شاعر پاتې شوی دی چې وروستی شعرونه يې د دغې خبرې بڼه سند کيدای شي.

– ننگيال د افغانستان د غميزو انځورگر شاعر پاتې شوی دی.

– او...



د اسحاق ننگيال لنډه پېژندنه

زوکړه:	لغمان-الينگار، د بگرام کلی، ۱۳۳۵ ل کال.
زده کړه:	سيمه ييز ښوونځی، د مهترلام ښار دروېښان لېسه او د افغانستان د پوليسو اکاډمي.
دنده:	د پوليسو اکاډمۍ تدریسي غړی، د څارندوی مجلې او پيام ورځپاڼې خبيرال اودليکوالو په ټولنه کې لنډ مهال، د ژوندون مجلې مدير او وروسته د اطلاعاتو او کلتور وزارت د شعر او ادب د ادارې امر.
آثار-چاپ:	۱- ډالی، ۲- سپېره ډاگونه او غوږبدلي بزغلي ۳- هغه شېبې هغه کلونه، ۴- څاڅکي څاڅکي (شعري ټولگې) ۵- (۱- نيسري په مالت کې ۲- نه جام نه خادر ۳- سيندونه هم مري ۴- داجل دا برسات او ځينې نور شعرونه) چې په همدې اثر (سيندونه هم مري) کې ځای شوي دي.
ناچاپ:	سيند په منگي کې (د بېلابېلو ليکنو ټولگه) او يو شمېر نورې ليکنې.
مړينه:	پېښور، ۱۳۷۷ ل کال د ثور اتمه.

پای

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته راښوولې. په دغه پته له مور سره اړیکه ټینګه کړئ maqalat@afghan-german.de

يادونه: دلېکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليږلو مخکې په ځير و لولئ